

॥ श्रीकामकलाकालीसहस्रनामस्तोत्रम् ॥

देव्युवाच ।

तत्तः श्रुतं मया नाथ देव देव जगत्पते ।

देव्याः कामकलाकाल्या विधानं सिद्धिदायकम् ॥ १ ॥

त्रैलोक्यविजयस्यापि विशेषेण श्रुतो मया ।

तत्प्रसङ्गेन चान्यासां मन्त्रध्याने तथा श्रुते ॥ २ ॥

इदानीं जायते नाथ शुश्रूषा मम भूयसी ।

नाम्नां सहस्रे त्रिविधमहापापौघहारिणि ॥ ३ ॥

श्रुतेन येन देवेश धन्या स्यां भाग्यवत्यपि ।

श्रीमहाकाल उवाच ।

भाग्यवत्यसि धन्यासि सन्देहो नात्र भाविनि ॥ ४ ॥

सहस्रनामश्रवणे यस्मात्ते निश्चितं मनः ।

तस्या नाम्नान्तु लक्षाणि विद्यन्ते चाथ कोटयः ॥ ५ ॥

तान्यल्पायुर्मितित्वेन नृभिर्द्वारयितुं सदा ।

अशक्यानि वरारोहे पठितुं च दिने दिने ॥ ६ ॥

तेभ्यो नामसहस्राणि साराण्युद्धृत्य शम्भुना ।

अमृतानीव दुग्धाब्धेर्भूदेवेभ्यः समर्पितं ॥ ७ ॥

कानिचित्तत्र गौणानि गदितानि शुचिस्मिते ।

रूढाण्याकारहीनत्वाद् गौणानि गुणयोगतः ॥ ८ ॥

राहित्याद्रूढिगुणयोस्तानि साङ्केतकान्यपि ।

त्रिविधान्यपि नामानि पठितानि दिने दिने ॥ ९ ॥

राधयन्नीक्षितानर्थान्ददत्यमृतमत्ययं ।

क्षपयत्यपमृत्युं च मारयन्ति द्विपोऽखिलान् ॥ १० ॥

घ्नन्ति रोगानथोत्पातान्मङ्गलं कुर्वतेन्वहं ।

किमुतान्यत् सदा सन्निधापयत्यर्थिकामपि ॥ ११ ॥

त्रिपुरघ्नोऽप्यदोनामसहस्रं पठति प्रिये ।

तदाज्ञयाप्यहमपि कीर्तयामि दिनेदिने । १२॥

भवत्यपीदमस्मत्तः शिक्षित्वा तु पठिष्यति ।  
भविष्यति च निर्णीतं चतुर्वर्गस्य भाजनं ॥ १३॥

मनोन्यतो निराकृत्य सावधाना निशामय ।  
नाम्नां कामकलाकाल्याः सहस्रं मुक्तिदायकं ॥ १४॥

ॐ अस्य कामकलाकालीसहस्रनामस्तोत्रस्य श्रीत्रिपुरघ्नऋषिः ।  
अनुष्टुप् छन्दः । त्रिजगन्मयरूपिणी भगवती श्रीकामकलाकाली देवता ।  
क्लीं बीजं । स्फ्रौं शक्तिः । हुं कीलकं । क्षौं तत्त्वं ।  
श्रीकामकलाकालीसहस्रनामस्तोत्रपाठे जपे विनियोगः । ॐ तत्सत् ॥

ॐ क्लीं कामकलाकाली कालरात्रिः कपालिनी ।  
कात्यायनी च कल्याणी कालाकारा करालिनी ॥ १५॥

उग्रमूर्तिर्महाभीमा घोररावा भयङ्करा ।  
भूतिदामयहन्त्री च भवबन्धविमोचनी ॥ १६॥

भव्या भवानी भोगाद्या भुजङ्गपतिभूषणा ।  
महामाया जगद्धात्री पावनी परमेश्वरी ॥ १७॥

योगमाता योगगम्या योगिनी योगिपूजिता ।  
गौरी दुर्गा कालिका च महाकल्पान्तनर्तकी ॥ १८॥

अव्यया जगदादिश्च विधात्री कालमर्दिनी ।  
नित्या वरेण्या विमला देवाराध्यामितप्रभा ॥ १९॥

भारुण्डा कोटरी शुद्धा चञ्चला चारुहासिनी ।  
अग्राह्यातीन्द्रियागोत्रा चर्चरोर्द्धशिरोरुहा ॥ २०॥

कामुकी कमनीया च श्रीकण्ठमहिषी शिवा ।  
मनोहरा माननीया मतिदा मणिभूषणा ॥ २१॥

श्मशाननिलया रौद्रा मुक्तकेश्यदृहासिनी ।  
चामुण्डा चण्डिका चण्डी चार्वङ्गी चरितोज्ज्वला ॥ २२॥

घोरानना धूम्रशिखा कंपना कंपितानना ।

वेपमानतनुर्भीदा निर्भया बाहुशालिनी ॥ २३ ॥

उल्मुकाक्षी सर्पकर्णी विशोका गिरिनन्दिनी ।  
ज्योत्स्नामुखी हास्यपरा लिङ्गालिङ्गधरा सती ॥ २४ ॥

अविकारा महाचित्रा चन्द्रवक्त्रा मनोजवा ।  
अदर्शना पापहरा श्यामला मुण्डमेखला ॥ २५ ॥

मुण्डावतंसिनी नीला प्रपन्नानन्ददायिनी ।  
लघुस्तनी लम्बकुचा धूर्णमाना हराङ्गना ॥ २६ ॥

विश्वावासा शान्तिकरी दीर्घकेश्यरिखण्डिनी ।  
रुचिरा सुन्दरी कम्पा मदोन्मत्ता मदोत्कटा ॥ २७ ॥

अयोमुखी वह्निमुखी क्रोधनाऽभयदेश्वरी ।  
कुडम्बिका साहसिनी खड्गकी रक्तलेहिनी ॥ २८ ॥

विदारिणी पानरता रुद्राणी मुण्डमालिनी ।  
अनादिनिधना देवी दुर्न्निरीक्ष्या दिगम्बरा ॥ २९ ॥

विद्युज्जिह्वा महादंष्ट्रा वज्रतीक्ष्णा महास्वना ।  
उदयार्कसमानाक्षी विन्ध्यशैलसमाकृतिः ॥ ३० ॥

नीलोत्पलदलश्यामा नागेन्द्राष्टकभूषिता ।  
अग्निज्वालकृतावासा फेत्कारिण्यहिकुण्डला ॥ ३१ ॥

पापघ्नी पालिनी पद्मा पूण्या पुण्यप्रदा परा ।  
कल्पान्ताम्भोदनिर्घोषा सहस्रार्कसमप्रभा ॥ ३२ ॥

सहस्रप्रेतराट् क्रोधा सहस्रेशपराक्रमा ।  
सहस्रधनदैश्वर्या सहस्राङ्घ्रिकराम्बिका ॥ ३३ ॥

सहस्रकालदुष्प्रेक्ष्या सहस्रेन्द्रियसञ्चया ।  
सहस्रभूमिसदना सहस्राकाशविग्रहा ॥ ३४ ॥

सहस्रचन्द्रप्रतिमा सहस्रग्रहचारिणी ।  
सहस्ररुद्रतेजस्का सहस्रब्रह्मसृष्टिकृत् ॥ ३५ ॥

सहस्रवायुवेगा च सहस्रफणकुण्डला ।  
सहस्रयत्रमथिनी सहस्रोदधिसुस्थिरा ॥ ३६ ॥

सहस्रबुद्धकरुणा महाभागा तपस्विनी ।  
त्रैलोक्यमोहिनी सर्वभूतदेववशङ्करी ॥ ३७ ॥

सुस्निग्धहृदया घण्टाकर्णा च व्योमचारिणी ।  
शङ्खिनी चित्रिणीशानी कालसंकर्षिणी जया ॥ ३८ ॥

अपराजिता च विजया कमला कमलाप्रदा ।  
जनयित्री जगद्योनिर्हेतुरूपा चिदात्मिका ॥ ३९ ॥

अप्रमेया दुराधर्षा ध्येया स्वच्छन्दचारिणी ।  
शातोदरी शाम्भविनी पूज्या मानोन्नताऽमला ॥ ४० ॥

ओंकाररूपिणी ताम्रा बालार्कसमतारका ।  
चलज्जिह्वा च भीमाक्षी महाभैरवनादिनी ॥ ४१ ॥

सात्विकी राजसी चैव तामसी घर्घराऽचला ।  
माहेश्वरी तथा ब्राह्मी कौमारी मानिनीश्वरा ॥ ४२ ॥

सौपर्णी वायवी चैन्द्री सावित्री नैरृती कला ।  
वारुणी शिवदूती च सौरी सौम्या प्रभावती ॥ ४३ ॥

वाराही नारसिंही च वैष्णवी ललिता स्वरा ।  
मैत्र्यार्यम्नी च पौष्णी च त्वाष्ट्रीवासव्युमारतिः ॥ ४४ ॥

राक्षसी पावनी रौद्री दास्री रोदस्युदुम्बरी ।  
सुभगा दुर्भगा दीना चञ्चुरीका यशस्विनी ॥ ४५ ॥

महानन्दा भगानन्दा पिछिला भगमालिनी ।  
अरुणा रेवती रक्ता शकुनी श्येनतुण्डिका ॥ ४६ ॥

सुरभी नन्दिनी भद्रा वला चातिवलामला ।  
उलुपी लम्बिका खेटा लेलिहानान्त्रमालिनी ॥ ४७ ॥

वैनायिकी च वेताली त्रिजटा भृकुटी मती ।  
कुमारी युवती प्रौढा विदग्धा घस्मरा तथा ॥ ४८ ॥

जरती रोचना भीमा दोलमाला पिचिण्डिला ।  
अलम्बाक्षी कुम्भकर्णी कालकर्णी महासुरी ॥ ४९ ॥

घण्टारवाथ गोकर्णा काकजङ्घा च मूषिका ।  
महाहनुर्महाग्रीवा लोहिता लोहिताशनी ॥ ५० ॥  
कीर्तिः सरस्वती लक्ष्मीः श्रद्धा बुद्धिः क्रिया स्थितिः ।  
चेतना विष्णुमाया च गुणातीता निरञ्जना ॥ ५१ ॥

निद्रा तन्द्रा स्मिता छाया जृम्भा क्षुदशनायिता ।  
तृष्णा क्षुधा पिपासा च लालसा क्षान्तिरेव च ॥ ५२ ॥

विद्या प्रजा स्मृति कान्तिरिच्छा मेधा प्रभा चित्तिः ।  
धरित्री धरणी धन्या धोरणी धर्मसन्ततिः ॥ ५३ ॥

हालाप्रिया हाररतिर्हारिणी हरिणेक्षणा ।  
चण्डयोगेश्वरी सिद्धि कराली परिडामरी ॥ ५४ ॥

जगदान्या जनानन्दा नित्यानन्दमयी स्थिरा ।  
हिरण्यगर्भा कुण्डलिनी ज्ञानं धैर्यञ्च खेचरी ॥ ५५ ॥

नगात्मजा नागहारा जटाभारायतर्द्धिनी ।  
खड्गिनी शूलिनी चक्रवती वाणवती क्षितिः ॥ ५६ ॥

घृणिधर्त्री नालिका च कर्त्री मत्स्यक्षमालिनी ।  
पाशिनी पशुहस्ता च नागहस्ता धनुर्धरा ॥ ५७ ॥

महामुद्गरहस्ता च शिवापोतधरापि च ।  
नारखप्परिणी लम्बत्कचमुण्डप्रधारिणी ॥ ५८ ॥

पद्मावत्यन्नपूर्णा च महालक्ष्मीः सरस्वती ।  
दुर्गा च विजया घोरा तथा महिषमर्द्धिनी ॥ ५९ ॥

धनलक्ष्मी जयप्रदाश्चाश्चारूढा जयभैरवी ।  
शूलिनी राजमातङ्गी राजराजेश्वरी तथा ॥ ६० ॥

त्रिपुटोच्छिष्टचाण्डाली अघोरा त्वरितापि च ।  
राज्यलक्ष्मीर्जयमहाचण्डयोगेश्वरी तथा ॥ ६१ ॥

गुह्या महाभैरवी च विश्वलक्ष्मीरुन्धती ।  
यन्त्रप्रमथिनी चण्डयोगेश्वर्यप्यलम्बुषा ॥ ६२ ॥

किराती महाचण्डभैरवी कल्पवल्लरी ।  
त्रैलोक्यविजया संपत्प्रदा मन्थानभैरवी ॥ ६३ ॥

महामन्त्रेश्वरी वज्रप्रस्तारिण्यङ्गचर्पटा ।  
जयलक्ष्मीश्चण्डरूपा जलेश्वरी कामदायिनी ॥ ६४ ॥

स्वर्णकूटेश्वरी रुण्डा मर्मरी बुद्धिवर्द्धिनी ।  
वार्ताली चण्डवार्ताली जयवार्तालिका तथा ॥ ६५ ॥

उग्रचण्डा स्मशानोग्रा चण्डा वै रुद्रचण्डिका ।  
अतिचण्डा चण्डवती प्रचण्डा चण्डनायिका ॥ ६६ ॥

चैतन्यभैरवी कृष्णा मण्डली तुम्बुरेश्वरी ।  
वाग्वादिनी मुण्डमध्यमत्यनर्ध्या पिशाचिनी ॥ ६७ ॥

मञ्जीरा रोहिणी कुल्या तुङ्गा पूर्णेश्वरी वरा ।  
विशाला रक्तचामुण्डा अघोरा चण्डवारुणी ॥ ६८ ॥

धनदा त्रिपुरा वागीश्वरी जयमङ्गला ।  
दैगम्बरी कुञ्जिका च कुडुक्का कालभैरवी ॥ ६९ ॥

कुक्कुटी सङ्कटा वीरा कर्पटा भ्रमराम्बिका ।  
महार्णवेश्वरी भोगवती सङ्केश्वरी तथा ॥ ७० ॥

पुलिन्दी शवरी म्लेच्छी पिङ्गला शवरेश्वरी ।  
मोहिनी सिद्धिलक्ष्मीश्च बाला त्रिपुरसुन्दरी ॥ ७१ ॥

उग्रतारा चैकजटा महानीलसरस्वती ।  
त्रिकण्टकी छिन्नमस्ता महिषघ्नी जयावहा ॥ ७२ ॥

हरसिद्धानङ्गमाला फेत्कारी लवणेश्वरी ।  
चण्डेश्वरी नाकुलीच हयग्रीवेश्वरी तथा ॥ ७३ ॥

कालिन्दी वज्रवाराही महानीलपताकिका ।

हंसेश्वरी मोक्षलक्ष्मीभूतिनी जातरेतसा ॥ ७४ ॥

शातकर्णा महानीला वामा गुह्येश्वरी भ्रमिः ।  
एकानंशाऽभया तार्क्षी वाभ्रवी डामरी तथा ॥ ७५ ॥

कोरङ्गी चर्चिका विन्ना संसिका ब्रह्मवादिनी ।  
त्रिकालवेदिनी नीललोहिता रक्तदन्तिका ॥ ७६ ॥

क्षेमङ्करी विश्वरूपा कामाख्या कुलकुट्टनी ।  
कामाङ्कुशा वेशिनी च मायूरी च कुलेश्वरी ॥ ७७ ॥

इभ्राक्षी द्योनकी शार्ङ्गी भीमा देवी वरप्रदा ।  
धूमावती महामारी मङ्गला हाटकेश्वरी ॥ ७८ ॥

किराती शक्तिसौपर्णी बान्धवी चण्डखेचरी ।  
निस्तन्द्रा भवभूतिश्च ज्वालाघण्टाग्निमर्दिनी ॥ ७९ ॥

सुरङ्गा कौलिनी रम्या नटी चारायणी धृतिः ।  
अनन्ता पुञ्जिका जिह्वा धर्माधर्मप्रवर्तिका ॥ ८० ॥

वन्दिनी वन्दनीया च वेलाऽहस्करिणी सुधा ।  
अरणी माधवी गोत्रा पताका वाग्मयी श्रुतिः ॥ ८१ ॥

गूढा त्रिगूढा विस्पष्टा मृगाङ्का च निरिन्द्रिया ।  
मेनानन्दकरी वोधी त्रिनेत्रा वेदवाहना ॥ ८२ ॥

कलस्वना तारिणी च सत्यामत्यप्रियाऽजडा ।  
एकवक्त्रा महावक्त्रा बहुवक्त्रा घनानना ॥ ८३ ॥

इन्दिरा काश्यपी ज्योत्स्ना शवारूढा तनूदरी ।  
महाशङ्खधरा नागोपवीतिन्यक्षताशया ॥ ८४ ॥

निरिन्धना धराधारा व्याधिघ्नी कल्पकारिणी ।  
विश्वेश्वरी विश्वधात्री विश्वेशी विश्ववन्दिता ॥ ८५ ॥

विश्वा विश्वात्मिका विश्वव्यापिका विश्वतारिणी ।  
विश्वसंहारिणी विश्वहस्ता विश्वोपकारिका ॥ ८६ ॥

विश्वमाता विश्वगता विश्वातीता विरोधिता ।  
त्रैलोक्यत्राणकर्त्री च कूटाकारा कटङ्कटा ॥ ८७ ॥

क्षामोदरी च क्षेत्रज्ञा क्षयहीना क्षरवर्जिता ।  
क्षपा क्षोभकरी क्षेम्याऽक्षोभ्या क्षेमदुघा क्षिया ॥ ८८ ॥

सुखदा सुमुखी सौम्या स्वङ्गा सुरपरा सुधीः ।  
सर्वान्तर्यामिनी सर्वा सर्वाराध्या समाहिता ॥ ८९ ॥

तपिनी तापिनी तीव्रा तपनीया तु नाभिगा ।  
हैमी हैमवती ऋद्धिर्वृद्धिर्ज्ञानप्रदा नरा ॥ ९० ॥

महाजटा महापादा महाहस्ता महाहनुः ।  
महाबला महारोपा महाधैर्या महाघृणा ॥ ९१ ॥

महाक्षमा पुण्यपापध्वजिनी घुर्घुरारवा ।  
डाकिनी शाकिनी रम्या शक्तिः शक्तिस्वरूपिणी ॥ ९२ ॥

तमिस्रा गन्धराशान्ता दान्ता क्षान्ता जितेन्द्रिया ।  
महोदया ज्ञानिनीच्छा विरागा सुखिताकृतिः ॥ ९३ ॥

वासना वासनाहीना निवृत्तिर्निर्वृतिः कृतिः ।  
अचला हेतुरुन्मुक्ता जयिनी संस्मृतिः च्युता ॥ ९४ ॥

कपर्दिनी मुकुटिनी मत्ता प्रकृतिरूर्जिता ।  
सदसत्साक्षिणी स्फीता मुदिता करुणामयी ॥ ९५ ॥

पूर्वोत्तरा पश्चिमा च दक्षिणाविदिगू हता ।  
आत्मारामा शिवारामा रमणी शङ्करप्रिया ॥ ९६ ॥

वरेण्या वरदा वेणी स्तम्भिण्याकर्पिणी तथा ।  
उच्चाटनी मारणी च द्वेषिणी वशिनी मही ॥ ९७ ॥

भ्रमणी भारती भामा विशोका शोकहारिणी ।  
सिनीवाली कुहू राकानुमति पद्मिनीतिहत् ॥ ९८ ॥

सावित्री वेदजननी गायत्र्याहुतिसाधिका ।  
चण्डाट्टहासा तरुणी भूर्भुवःस्वःकलेवरा ॥ ९९ ॥



अतनुरतनुप्राणदात्री मातङ्गगामिनी ।  
निगमाद्धिमणिः पृथ्वी जन्ममृत्युजरौषधी ॥ १०० ॥

प्रतारिणी कलालापा वेद्याछेद्या वसुन्धरा ।  
प्रक्षुन्ना वासिता कामधेनुर्वाञ्छितदायिनी ॥ १०१ ॥

सौदामिनी मेघमाला शर्वरी सर्वगोचरा ।  
डमरुडमरुका च निःस्वरा परिनादिनी ॥ १०२ ॥

आहतात्मा हता चापि नादातीता विलेशया ।  
पराऽपारा च पश्यन्ती मध्यमा वैखरी तथा ॥ १०३ ॥

प्रथमा च जघन्या च मध्यस्थान्तविकाशिनी ।  
पृष्ठस्था च पुरःस्था च पार्श्वस्थोर्ध्वतलस्थिता ॥ १०४ ॥

नेदिष्ठा च दविष्ठा च वर्हिष्ठा च गुहाशया ।  
अप्राप्या वृंहिता पूर्णा पुण्यैर्नविदनामया ॥ १०५ ॥ var पुण्यैर्वेद्याह  
सुदर्शना च त्रिशिखा वृहती सन्ततिर्विना ।  
फेत्कारिणी दीर्घसूक्का भावना भववल्लभा ॥ १०६ ॥

भागीरथी जाह्नवी च कावेरी यमुना स्मया ।  
सिप्रा गोदावरी वेण्या विपाशा नर्मदा धुनी ॥ १०७ ॥

त्रेता स्वाहा सामिधेनी सुक्सुवा च क्रवावसुः ।  
गर्विता मानिनी मेना नन्दिता नन्दनन्दिनी ॥ १०८ ॥

नारायणी नारकघ्नी रुचिरा रणशालिनी ।  
आधारणाधारतमा धर्मा ध्वन्या धनप्रदा ॥ १०९ ॥

अभिजा पण्डिता मूका वालिशा वागवादिनी ।  
ब्रह्मवल्ली मुक्तिवल्ली सिद्धिवल्ली विपह्वी ॥ ११० ॥

आह्लादिनी जितामित्रा साक्षिणी पुनराकृति ।  
किर्मरी सर्वतोभद्रा स्वर्वेदी मुक्तिपद्धतिः ॥ १११ ॥

सुषमा चन्द्रिका वन्या कौमुदी कुमुदाकरा ।  
त्रिसन्ध्याम्नायसेतुश्च चर्चाऽछायारि नैष्ठिकी ॥ ११२ ॥

कला काष्ठा तिथिस्तारा संक्रातिर्विषुवतथा ।  
मञ्जुनादा महावल्गु भग्नभेरीस्वनाऽरटा ॥ ११३ ॥

चित्रा सुप्तिः सुषुप्तिश्च तुरीया तत्त्वधारणा ।  
मृत्युञ्जया मृत्युहरी मृत्युमृत्युविधायिनी ॥ ११४ ॥

हंसी परमहंसी च बिन्दुनादान्तवासिनी ।  
वैहायसी त्रैदशी च भैमीवासातनी तथा ॥ ११५ ॥

दीक्षा शिक्षा अनूढा च कङ्काली तैजसी तथा ।  
सुरी दैत्या दानवी च नरो नाथा सुरी त्वरी ॥ ११६ ॥

माध्वी खना खरा रेखा निष्कला निर्ममा मृतिः ।  
महती विपुला स्वल्पा क्रूरा क्रूराशयापि च ॥ ११७ ॥

उन्माथिनी धृतिमती वामनी कल्पचारिणी ।  
वाडवी वडवा खोढा कोला पितृवलायना ॥ ११८ ॥

प्रसारिणी विशारा च दर्पिता दर्पणप्रिया ।  
उत्तानाधोमुखी सुप्ता वञ्चन्याकुञ्चनी त्रुटिः ॥ ११९ ॥

क्रादिनी यातनादात्री दुर्गा दुर्गतिनाशिनी ।  
धराधरसुता धीरा धराधरकृतालया ॥ १२० ॥

सुचरित्रा तथात्री च पूतना प्रेतमालिनी ।  
रम्भोर्वशी मेनका च कलिहत्कालकृद्दशा ॥ १२१ ॥

हरीष्टदेवी हेरम्बमाता हर्यक्षवाहना ।  
शिखण्डिनी कोण्डयिनी वेतुण्डी मन्त्रमयपि ॥ १२२ ॥

वज्रेश्वरी लोहदण्डा दुर्विज्ञेया दुरासदा ।  
जालिनी जालपा याज्या भगिनी भगवत्यपि ॥ १२३ ॥

भौजङ्गी तुर्वरा वभ्रु महनीया च मानवी ।  
श्रीमती श्रीकरी गाक्षी सदानन्दा गणेश्वरी ॥ १२४ ॥

असन्दिग्धा शाश्वता च सिद्धा सिद्धेश्वरीडिता ।

ज्येष्ठा श्रेष्ठा वरिष्ठा च कौशाम्बी भक्तवत्सला ॥ १२५ ॥

इन्द्रनीलनिभा नेत्री नायिका च त्रिलोचना ।  
वार्हस्पत्या भार्गवी च आत्रेयाङ्गिरसी तथा ॥ १२६ ॥

धुर्याधिहर्त्री धारित्री विकटा जन्ममोचिनी ।  
आपदुत्तारिणी दृसा प्रमिता मितिवर्जिता ॥ १२७ ॥

चित्ररेखा चिदाकारा चञ्चलाक्षी चलत्पदा ।  
वलाहकी पिङ्गसटा मूलभूता वनेचरी ॥ १२८ ॥

खगी करन्धमा ध्माक्षयी संहिता केररीन्धना । var ध्माक्षी  
अपुनर्भविनी वान्तरिणी च यमगञ्जिनी ॥ १२९ ॥

वर्णातीताश्रमातीता मृडानी मृडवल्लभा ।  
दयाकरी दमपरा दम्भहीना दृतिप्रिया ॥ १३० ॥

निर्वाणदा च निर्बन्धा भावाभावविधायिनी ।  
नैःश्रेयसी निर्विकल्पा निर्वीजा सर्ववीजिका ॥ १३१ ॥

अनाद्यन्ता भेदहीना बन्धोन्मूलिन्यवाधिता ।  
निराभासा मनोगम्या सायुज्यामृतदायिनी ॥ १३२ ॥

इतीदं नामसाहस्रं नामकोटिशताधिकं ।  
देव्याः कामकलाकाल्या मयाते प्रतिपादितम् ॥ १३३ ॥

नानेन सदृशं स्तोत्रं त्रिषु लोकेषु विद्यते ।  
यद्यप्यमुष्य महिमा वर्णितुं नैव शक्यते ॥ १३४ ॥

प्ररोचनातया कश्चित्थापि विनिगद्यते ।  
प्रत्यहं य इदं देवि कीर्तयेद्वा शृणोति वा ॥ १३५ ॥

गुणाधिक्यमृते कोऽपि दोषो नैवोपजायते ।  
अशुभानि क्षयं यान्ति जायन्ते मङ्गलान्यथा ॥ १३६ ॥

पारत्रिकामुष्मिकौ द्वौ लोकौ तेन प्रसाधितौ ।  
ब्राह्मणो जायते वाग्मी वेदवेदाङ्गपारगः ॥ १३७ ॥

ख्यातः सर्वासु विद्यासु धनवान् कविपण्डितः ।  
युद्धे जयी क्षत्रियः स्याद्दाता भोक्ता रिपुञ्जयः ॥ १३८ ॥

आहर्ता चाश्वमेधस्य भाजनं परमायुषाम् ।  
समृद्धो धन धान्येन वैश्यो भवति तत्क्षणात् ॥ १३९ ॥

नानाविधपशूनां हि समृद्ध्या स समृद्धते ।  
शूद्रः समस्तकल्याणमाप्नोति श्रुतिकीर्तनात् ॥ १४० ॥

भुङ्क्ते सुखानि सुचिरं रोगशोकौ परित्यजन् ।  
एव नार्यपि सौभाग्यं भर्तुं हार्दं सुतानपि ॥ १४१ ॥

प्राप्नोति श्रवणादस्य कीर्तनादपि पार्वति ।  
स्वस्वाभीष्टमथान्येऽपि लभन्तेऽस्य प्रसादतः ॥ १४२ ॥

आप्नोति धार्मिको धर्मानर्थानाप्नोति दुर्गतः ।  
मोक्षार्थिनस्तथा मोक्षं कामुका कामिनी वराम् ॥ १४३ ॥

युद्धे जयं नृपाः क्षीणाः कुमार्यः सत्पतिं तथा ।  
आरोग्य रोगिणश्चापि तथा वंशार्थिनः सुतान् ॥ १४४ ॥

जयं विवादे कलिकृत्सिद्धीः सिद्धीछुरुत्तमाः ।  
नियुक्ता बन्धुभिः सङ्गं गतायुश्चायुषाञ्चयम् ॥ १४५ ॥

सदा य एतत्पठति निशीथे भक्तिभावितः ।  
तस्या साध्यमथाप्राप्यन्त्रैलोक्ये नैव विद्यते ॥ १४६ ॥

कीर्तिं भोगान् स्त्रियः पुत्रान्धनं धान्यं हयान्गजान् ।  
ज्ञातिश्रेष्ठ्यं पशून्भूमिं राजवश्यञ्च मान्यताम् ॥ १४७ ॥

लभते प्रेयसि क्षुद्रजातिरप्यस्य कीर्तनात् ।  
नास्य भीतिर्न दोर्भाग्यं नाल्पायुष्यन्नरोगिता ॥ १४८ ॥

न प्रेतभूताभिभवो न दोषो ग्रहजस्तथा ।  
जायते पतितो नैव क्वचिदप्येष सङ्कटे ॥ १४९ ॥

यदीच्छसि परं श्रेयस्तर्तुं सङ्कटमेव च ।  
पठान्वहमिदं स्तोत्रं सत्यं सत्यं सुरेश्वरि ॥ १५० ॥

न सास्ति भूतले सिद्धिः कीर्तनाद्या न जायते ।  
शृणु चान्यद्वारोहे कीर्त्यमानं वचो मम ॥ १५१ ॥

महाभूतानि पञ्चापि खान्येकादश यानि च ।  
तन्मात्राणि च जीवात्मा परमात्मा तथैव च ॥ १५२ ॥

सप्तार्णवाः सप्तलोका भुवनानि चतुर्दश ।  
नक्षत्राणि दिशः सर्वाः ग्रहाः पातालसप्तकम् ॥ १५३ ॥

सप्तद्वीपवती पृथ्वी जङ्गमाजङ्गमं जगत् ।  
चराचरं त्रिभुवनं विद्याश्चापि चतुर्दश ॥ १५४ ॥

सांख्ययोगस्तथा ज्ञानं चेतना कर्मवासना ।  
भगवत्यां स्थितं सर्वं सूक्ष्मरूपेण बीजवत् ॥ १५५ ॥

सा चास्मिन् स्तोत्रसाहस्रे स्तोत्रे तिष्ठति वद्धवत् ।  
पठनीयं विदित्वैवं स्तोत्रमेतत्सुदुर्लभम् ॥ १५६ ॥

देवीं कामकलाकालीं भजन्तः सिद्धिदायिनीम् ।  
स्तोत्रं चादः पठन्तो हि साधयन्तीप्सितान् स्वकान् ॥ १५७ ॥

॥ इति महाकालसंहितायां कामकलाखण्डे द्वादशपटले  
श्रीकामकलाकालीसहस्रनामस्तोत्रं संपूर्णम् ॥